



Ghidut, Twemmin, Drawwiet u Leggendi

Dahla

Kif jixhed is-sugġett ta' din il-kitba, qed jinkiteb dak li hu tahlita ta' użanzi, impressjonijiet, stili ta' hajja, drawwiet u qwiell kif ukoll ghidut, li kienu jinghadu minn persuni ta' awtorita' jew imdahhla fiż-żmien u akkwistaw esperjenzi mill-hajja. Fis-seklu li għadda id-dinja għaddiet minn żewġ gwerer kbar dinjija barra oħrajn f'diversi nhawi tad-dinja u graw hwejjeġ li fl-imghoddi kienu jitqiesu bhala fantasija. Ir-riperkussjonijiet tagħhom aktarx għadhom jeżistu u jiċċirkulaw fi żmienna. Fl-imghoddi mhux wisq imbiegħed ma kienx hawn il-mezzi ta' komunikazzjoni moderni, meta l-irhula u l-ibliet f'Malta tagħna kien hemm distanza li tifridhom, l-istili ta' hajja kienu xort'oħra minn dawk ta' illum meta d-dinja tagħna saret qisha rahal wiehed (skond kif iqis Mc Luhan) u dak li jkun qed jiġri mqar fl-ibghad post tad-dinja permezz tat-televixin, mobiles u kompjuters sirna narawh hekk malajr u viċin. Mhux anqas li niġġudikaw għrajniet u ghidut ta' l-imghoddi bl-istess kriterji ta' illum; iżda dejjem jibqa' veru li l-istorja hi l-imghalma tal-hajja u dak li għara ikollu b'xi mod riperkussjoni fil-generazzjoni li tiela', li ma tafx tistenna, li trid kollox issa u malajr, tgawdi b'kull mod il-pjaċiri li toffri d-dinja; donnu kif jahsbuha xi whud, għada hadd ma rah. Naqas ukoll is-sens ta' impenn. Donnu sar wisq iebes li torbot ruhek li twettaq a (inzomm il-kelma li tajt) a kwalumkwe kost, Ma tantx sirna nirrispettaw bhal qabel l-awtorità, għax din trazzan jew tillimita r-rieda hielsa tal-bniedem, l-isbah rigal li Alla ta' lill-krejtura mogħnija bir-raġuni

Dan kollu bhala premessa għal dak li qed jinkiteb f'dan l-artiklu. Ma nistgħux niċhdu li f'Malta tagħna, ir-Reliġjon kellha nfluss kbir fuq l-istil tal-hajja tal-poplu. Veru li ma kellux l-opportunità li jeduka ruhu kulturalment bhal fi żmienna u l-intelligentsia kellha nfluss mhux negliġibbli fost il-poplu. L-edukazzjoni frott ta' trobbija tajba kienet toriġina mid-dar; is-sens ta' dixxiplina u ordni, rispett xi kultant oriġinat mill-biża' tal-kap tal-familja, aktarx il-missier, tawna familji tajbin, hawtiela, jibzghu ghas-sold, ma jberbqux, jahsbu għal għada għal xi emergenza li tista tigi fuq il-familja. Il-kappillan, it-tabib u l-avukat kienu jkunu mfittxija għal pariri u kelmthom u fehmithom kien ikollha piż fuq l-istil ta' hajja ta' dawk fil-bżonn. Ċerti proverbi li waslu għandna, frott ta' esperjenza u hajja mghixa, (vita vissuta), għadhom attwali.

Wahda mill-virtujiet kardinali hi l-prudenza (l-oħrajn huma t-temperanza, il-gustizzja u l-qies) Din titlob mill-bniedem sens ta' rażan fuqu nnifsu u self control. Illum issib min jiftahar li kelma ma jzommhiex iżda jistqarr li ta' żaqqu f'fommu u ma kienx jitqies li titkellem meta għandek titkellem u kif tesprimi ruhek, tisma' u tevalwa. Għadhom jeżistu qwiell per eżempju s-skiet risposta; Li kien il-kliem gawhar, is-skiet ahjar minnu; Min jistenna jithenna; Zomm għajnejk wahda magħluqa u l-oħra nofsha mbexxqa; Ahjar uff minn ahh; Rajt ma rajtx u smajt ma smajtx. Dan ta' l-ahhar hu miktub fuq lapidali fl-imghoddi kienet imnaqqxa bil-blue fuq lapida f'tarf ta' Sqaq is-Sali. Jinghad li wiehed minn żewġ hbieb gie maqtul minn siehbu wara xi tilwima; Meta mar jistahba fis-sqaq biex idabbar rasu, il-qattiel staqsa lil xi hadd għaddej u tah hjiel fejn kien siehbu li safa minnu maqtul. Mr Paul Caruana (RIP) ikkompona song li għadha popolari sa lum

It-twemmin nisrani kellu nfluss kbir fuq l-istil ta' hajjiet ta' missirijietna. Hazen dejjem kien hawn, iżda kien jinheba. Il-qawl ighid li dnuh mistur nofsu mahfur. Il-prattika tar-Reliġjon kienet karatteristika tal-familja maltija. Tagħlim reliġjuż kien isir. Kultant xi wahda sgarrata kienet tghaddi wkoll u ġidba għal bżonn mhix dnuh. Il-kappillani kienu obbligati li kull nhar ta' Hadd filghaxija jgħallmu l-katekiżmu lill-adulti. Fiż-żmien tar-Randan kienu jsiru korsijiet ta' eżerċizzji spiritwali għal kull kategorija tal-poplu. Kull laqgħa kienet tinqasam f'żewġ partijiet, cioè' eżortazzjoni u meditazzjoni u kienu jieħdu sehem żewġ predikaturi. Ma kienx jintuża l-pulptu, iżda jintrama palk għoli f'nofs il-kursija u jitpoġġa fuqu xbiha imponenti ta' Ġesu' Msallab. Il-kontenut tat-tahdidiet kien ikun il-kruha tad-dnuh, u il-kastig etern tal-infern u l-hniena t'Alla li jistedinna għall-indiema. L-ahhar prietka kienet tintemm bil-barka papali wara fervorin devot. Kienu aktar spissi l-attivitajiet tal-Missjoni l-Kbira addetta għall-kbar u ż-żghira hi kienet tilhaq aktar lill-adolexxenti u tfal fil-postijiet tad-duttrina u skejjel. Diversi saċerdoti imsieħba fihom, billi t-trasport ma kienx bhal illum, il-predikaturi kienu joqgħodu f'dar mikrija apposta fir-raħal jew belt, biex ikunu jistgħu jaqdu l-missjoni tagħhom ta' xandara tal-bxara t-tajba lill-parruċċani sa mis-siġhat bikrin ta' filgħodu, meta l-poplu kien ibakkar jattendi għalihom bi hġaru. Kienu jżuru l-morda li ma johorgux, u l-kappillan kien jindikalthom persuni li ma jkunux pratikanti biex ikellmuhom huma. Din il-missjoni kienet aktarx iddum għal hmistax il-jum

Ir-Randan, erbghin jum qabel l-ghid il-Kbir u l-jiem tal-Kwattrutempri (quatuor tempora jew 4 żminijiet) li kienu tliet granet qabel kull staġun u l-Vgejjel Kmandati jew lejlet il-Milied, l-Madonna Assunta, il-Qaddisin kollha u Pentekoste, kienu granet ta' sawm u ma jistax jittiekel laham. Is-sawm kien isir taħt ċerti regoli, fosthom l-antiki kienu jipprattikaw dak li kienu jsejħu magru strett jew la jjieklju bajd, laham u ma jixorbux halib. Uħud li jkollhom piż żejjed f'ġisimhom kienu jgħidulhom Eġja Randan. Billi Ras ir-Randan jiġi qabel il-bluhat tal-Karnival, kull min ikun tbellah xi ftit f'jiem il-bluha, kellu l-obbligu li jmur Zabbar fejn hemm is-Santwarju tal-Madonna tal-Grazzja u jieħu sehem fil-pellegrinaġġ ta' Hadd in-Nies bhala tpattija, attivita' li għadha attwali

Ladarba issemmev il-pellegrinaġġi, li wara kollox ma humiex attivitajiet strettament liturġiċi, għalkemm għandhom hafna xebh magħhom, niftakar żmien meta kien ikun hemm nuqqas konsiderevoli ta' xita, f'Birkirkara kienu jiġu ppjanati pellegrinaġġi għas-Santwarju tal-Madonna tal-Mensija waqt li jingħad ir-Rużarju matul it-triq tassew twila. Din id-devozzjoni marjana hi għozza tal-karkariżi. Sa minn mijiet ta' snin kellna mwaqqfa l-Fratellanza tas-Santissimu Rużarju. Bosta kienu jinkitbu fiha u minhabba s-suffraġġi annessi jew marbuta magħha, dawk li ma jkunux laħqu nkitbu, lhallu fit-testment li jiġu miktuba. Ir-reċita tar-Rużarju kienet wahda mid-devozzjonijiet marjani fil-familja. Miġbura madwar niċċa tal-Madonna f'post speċjali fid-dar, bid-dawl talt-tazza taż-żejt tixgħel bil-lumini li jkunu fiċ-ċimblor, il-kap tad-dar flimkien ma' martu jgħidu r-Rużarju u l-Litanija kienet tingħad bil-Latin, aktarx imfarrak.

Ir-Rużarju sa snin ilu kien ukoll jiġi reċitat minn persuni fit-toroq. Din id-drawwa kien bdiha ċertu Ġanni Sammut, imlaqqam ta' Blatu, u Gio Maria Debono, imlaqqam Ġamri z-Zir, li kien katekista fl-Oratorju Festiv San Domenico Savio. Grupp ta' tfal kienu jissejħu minn Ġanni, jixtrilhom qanpiena u kull filghaxija kemm jekk Sajf u/jew xitwa jirreċitaw ir-Rużarju. Kull sena kien jagħmillhom festin, isejġah sacerdot jagħmillhom konferenza u jagħmlilhom f'daru refreshments. Niftakar fost il-kelliema mistiedna minn Ġanni, lil Patri Beneditt Fsadni O. P. u darba minnhom stieden lil San Dun Ġorg Preca. Snin wara, Ġanni Borg taż-Żundajru kien xtara amplifier u loudspeakers ikkumnikati bil-wire mat-toroq ewlenin ta' Birkirkara u r-reċita kienet issir mill-kampnar quddiem l-istatwa ta' San Ġużeppe fil-Bażilka. Damet din id-drawwa ssir sakemm l-inkarigat irċieva ordni li titwaqqaf hesrem din id-drawwa. Il-poplu kien dara din id-devozzjoni u kien jieħu sehem bi hġaru, u dawk li jkunu fil-hwienet ta' l-imbid, kienu jieqfu u jirreċitaw ir-Rużarju mat-tifel.

Ladarba ssemmiet il-Fratellanza tar-Rużarju, ta' min isemmi wkoll is-Sodalita' tal-Agunija imwaqqfa fl-artal ta' Ġesu' Msallab. Fiha jinkitbu dawk li waqt il-hin tal-agunija tagħhom qrib tmiem hajjithom, ikunu assistiti minn saċerdot u jsir talb apposta fl-artal tas-Santissimu Sagrament quddiem Ġesu' espost b'talb apposta biex ikollhom mewta tajba. Niftakar li dak li jitlob 'coram exposito'

kien hemm il-kjeriku permanenti Carmelo Bonavia mlaqqam 'in-Najju'. Drabi ohra kien ikun qassis li jghid dan it-talb mahsub ghall-agonizzanti. Ma kienx hemm massimu ta' hin u gie li l-adorazzjoni kienet titwal aktar minn siegħa. Mhux l-ewwel darba li mat-talb preskritt ghall-agonizzanti kien jinqara rakkont tal-Passjoni tal-Mulej skond San Ġwann. B'xorti hażina din id-drawwa twaqqfet, bhal ma twaqqaf il-Vjatu lill-moribondi. Kien ikun hemm sinjal tal-qanpiena mill-kampnar u n-nies kienu jmorru jakkompanjaw is-Santissimu, merfugh minn qassis bil-verumeral fuq spallejh u taht umbella tad-damask abjad. Kien jingarr stendard żghir ahmar, tfal biż-żimarra hamra jgħorru speċi ta' girandola żghira fejn jitpoġġa s-Santissimu fid-dar tal-marid sakemm tinghatalu d-dilka tal-morda u l-assoluzzjoni. In-nies kienu jakkompanjaw sad-dar tal-marid u jkomplu jitolbu sakemm il-qassis ilesti dak li għandu jagħmel. Wara jirritorna l-parrocca u tinghata l-barka sacramentali. Matul it-triq wiehed minn taż-żimarra jagħmel sinjal b'qanpiena apposta biex in-nies matul ir-rotta joħorġu jqimu lil Ġesù. Niftakar li fil-hin li jkun dalam kienu joħorġu fil-bieb bil-lampa tal-pitrolju tixghel. Sa żmienna kull Novembru titqaddes quddiesa u ufficjatura b'suffraġju għal dawk li kienu miktuba fis-sodalita' msemija.

F'dak li għandu x'jaqsam mad-drawwiet religjużi dahlu ċerti użanzi, li illum, narawhom f'lenti ohra. Niftakar id-devozzjonijiet li kellhom missirijietna lejn xi oġġetti konnessi mal-kult. Niftakar lill-Kanonku Dun Karm Bezzina iqassam pakketti b'biċtejn xema' go fihom. Wahda tkun mix-xema mbierka tal-Kandlora (2 ta' Frar) u l-ohra lewn kannella ċar, biċċa mill-ħmistax il-xema li kienu jinxtegħlu waqt ir-reċita korali tat-Triduo Santo. Magħhom kien ikun hemm ukoll biċċa żigarella bajda li biha kien jorbot il-korporal madwar il-pissidi li jitpoġġa fl-artal tar-reposizzjoni (Sepulkru). Kienu jzommuhom b'għożża kbira meta ma kontx issib lil xi ndividwu li kien jagħmel borża ckejkna għamla ta' labtu u jilbisha jew iżommha fuqu bhala ħarsien minn xi għajn, xi uħud tant jemmu biha ukoll fi żmienna. Kienu wkoll jinżammu xi weraq taż-żebbuġ li jitbierek f'Hadd il-Palm. Haġa li tiskantak hi li xi emigranti anzjani li hallew gżiritna snin ilu, baqgħu iżommu din id-drawwa, u meta jżuru Malta, kien hemm min talabni weraq taż-żebbuġ imbierek. Mhux l-ewwel darba li fi tfulitna konna inqabbdu go taġen tal-metall dan il-weraq u f'Sibt il-Ghid filgħodu induru mad-dar u nġhidu l-Kredu bil-fehma li l-Mulej jehles lil min jghix hemm minn kull għawġ.

Issemmiet il-għajn (mhux il-magħmul) Diversi nies kienu jitqiesu bhala li jghajnu u kienu mistmerra. Jingħad li meta l-iskultur Bormliż Salvu Psaila lesta x-xogħol ta' l-iskultura, xogħol ikkummissjonat minn Kav. Ċensu Brared, li ma kellux ix-xorti li jaraha lesta u mpoġġija fil-Knisja Parrokkjali (sena 1837), meta tniżżlet mill-workshop tiegħu, magħruf bhala l-palazz ta' S. Elena fi Triq Gharghur (proprjetà tal-werrieta ta' Charles Sammut Alessi R I P) għamel bhala lucky charm bombli li jingħad li għadu jeżisti. Jingħad ukoll li meta kienet tiela fil-kampnar il-qanpiena l-Kbira li saret fil-funderija ta' Prospero Barigozzi f'Milan, tela' magħha raġel. Kien bil-hila ta' Filippu jew Lippu l-Lupu li permezz ta' sistema ta' chainblocks irnexxielu jwassalha sal-post li tokkupa illum. B'ċajta lill-karkariżi jghidulhom li għandom il-patata ċatta minħabba li waqgħu fuq il-warrani meta kienu qed itellgħuha. Kont impressjonajt wisq ruhi ta' tifel li kont, meta wara l-karozza ta' l-għarusa kienu jdendlu papoċċa bl-impressjoni li l-attenzjoni ta' min iħares imorru fuq din il-haġa stramba. F'bosta djar kont issib xbihat tal-ġibs li juru ċerva bil-qrun twal. Spiss kienu jiġu jbiegħu bil-karettun ta' l-idejn oġġetti tal-ġibs, fosthom dawn iċ-ċriev.

Fost il-festi missirijietna li kienu jqimu kienet il-festa tal-Patrana tagħhom Sta. Elena. Billi l-qofol tal-festa kien ikun filgħodu, purċissjoni solenni li toħroġ fit-8 00 a m, filghaxija ma jkunx hemm attivitajiet esterni barra dawk ta' go t-tempju. Biex jiġbdulhom saqajhom, dawk ta' rhula ohra kienu jghajruhom li f'jum il-festa filghaxija, imorru jaqtgħu il-harrub. Imma kien hemm twemmin li f'jum is-sejba tas-Salib Imqaddes, Santu Kruċ (3 ta' Mejju), għalkemm ma kienx jum kmandat, min imur jiżra' fir-raba, dak li jiżra' fl-għalqa, idewwidlu u kollox isir suf.

F'Birkirkara hemm diversi kappelli bogħod minn xulxin. Fosthom hemm dik dedikata lil San Rokku, protettur ta' dawk milquta mill-pesta. It-titular ta' din il-kappella, li tghodd aktar minn 400 sena, hu dedikat lill-Madonna tal-grazzja u fil-kwadru hemm ix-xbiha ta' San Rokku u San Bastjan, Dawn l-aħħar snin kibret fiha wkoll id-devozzjoni lejn Santa Rita ta' Cascia. Jingħad

li fi żmien il-pesta, dawk ir-residenti ta' Triq San Ġiljan 'l fuq mill-kappella, bl-interċessjoni tal-qaddis inhelsu minn dan il-flaġell u b'radd il-hajr inbniet din il-kappella. Hi mponenti x-xbiha ta' San Rokku life size li tinsab f'niċċa (dan l-ahhar restawrata bis-sengha) fuq in-naħa ta' barra direzzjoni ta' Triq San Ġiljan. Wara tmiem il-gwerra tpoġġiet lapida tal-irham b'tifkira tal-vittmi tat-time bomb li splodiet fis-6 45 a m tal-31 ta' Lulju 1942, il-Vittmi uhud imtertqa ttiehdu go din il-kappella sakemim ġew trasportati post iehor. Originarjament din il-bomba mixhuta mill-ajruplani ta' l-ghadu waqgħet f'post abitat 'l isfel mill-hanut tal-merċa, qrib Sqaq Biċċier u ġiet mahruġa b'sogru billi semgħuha ttektek u tpoġġiet fit-triq ftit 'l isfel minn fejn kienet ir-residenza ta' Vincenzo Borg Brared, fejn sa fit snin ilu kien joqgħod it-tabib Zammit Maempel u l-familja. F'din it-traġedja tal-bomba jissemma wkoll il-kuraġġ u s-sogru tal-Kanonku Dun Vincens Saliba, wiehed mir-residenti biex isalva persuna li nqabdet fit-tifrik. Rakkont dettaljat inkiteb mill-Perit Mike Ellul, li l-familja tiegħu kienet rifuġjata għand hu ommu, il-Kanonku Carm. Bezzina. Sa ftit żmien ilu, nhar l-Erbgħa wara l-Għid il-Kbir, il-Kanonċi kienu jmorru proċessjonalment is-Santwarju tal-Madonna tal-Herba bħala radd il-hajr li t-tempju elenjan ma ġiex milqut minn din il-bomba qerrieda.

Meta ssemmi Triq San Ġiljan, hsiebi jmur fir-residenza tas-Sajf tal-Beatu Injazju Falzon, kjeriku li kellu żewġ hutu saċerdoti. F'din id-dar numru 282 jingħad li wara mewt il-Beatu, gabillott li ma kienx jaf b'mewtu, ġie hawn iħallas il-qbiela u Injazju irċieva l-flus u nizzillu r-riċevuta. Din il-dar spazjuża għandha storja konnessa ma' żmien il-gwerra, mhux biss minhabba r-rifuġjati li laqgħet fiha, iżda hawn kienet toqgħod ċerta Saverja Debono, mart Toni li kienet tahsel l-uniformijiet tas-suldati stazzjonati Malta, l-aktar fil-barracks ta' St Andrews u San Ġorg. Sa ftit snin ilu kien għad hemm it-tabella kbira fuq il-bieb kbir bejn żewġ twieqi kbar LUCKY LAUNDRY. Saverja, bniedma dhulija u ta' kuraġġ, kellha hafna nisa u xbejbiet impjegati magħha biex isir il-ħasil u l-mogħdija tal-hwejjeġ tas-suldati. Mhux l-ewwel darba li x-xogħol kien isir bis-saħra meta r-riġmenti tas-lilhom ordni biex jitolqu minn Malta, aktarx diretti għal fuq il-front. (Niftakar xi ismijiet tar-riġmenti Green Awards, West Kent, Devonshire, Irish Fusuliers). Fi żmien il-fażi tal-postulazzjoni tal-Beatu, kien ġie jara dan il-post wiehed mill-postolaturi, Patri Filguera. Kienu qabdu lili nintroduċih mar-residenti u nakkompanjah fil-kmamar kollha tad-dar.

Fl-istess Triq San Ġiljan fid-dar numru 39 tassew spazjuża u bil-ġonna, jingħad li fi żmien il-Franċiżi kienu jinżammu laqgħat tal-konfoffa. F'wiehed mill-bjar hemm xi bankijiet tal-ġebel. Hemm xi diċeriji li fiha ġie li nstemgħu xi hsejjes misterjużi u xi nisa li kienu mpjegati mas-Sur Ġuzeppi, neguzjant tal-kemmuni u għassar ta' l-gheneb, ma kenux jidhlu wehidhom. Fi żmien il-gwerra kiem hemm rifuġjati l-familji Busuttill u Agius Gilibert. Fiha niftakar iġhixu l-konti Sur Dward Caruana (Engineer) li kien miżżewweg lil mara ngliza, Evelyn, konvertita mill-Patri Ġiswita Fr Divine S J u aktar tard is-Sur George Grech ta' Square Deal u attwalment is-Sur Pierre Chamarant u martu Zoe, ulied l-art Franċiża.

Ma naħsibx li ta' min iħalli barra x-xogħol tal-mosaic li kien isir mill-familja Galea mlaqqma tal-mewt. Kienet għamlet fortuna, difatti il-kbir fosthom li kienu midhla tal-Museum, Ġuzeppi Galea kien bena d-dar sabiħa u spazjuża tad-duttrina fi Triq Brared u rregalaha lill-fergħa tal-Bniet tal-Museum, post fejn is-San Ġorg Preca f'hajtu kien spiss iżur biex jgħallem. Kien żmien meta Malta laqgħet il-feruti tal-gwerra u kienu joqgħodu fit-tined ta' fejn il-kappella ta' Santa Margerita li kienet tintuża għas-servizzi reliġjużi (San Gwann ta' l-Għargħar) Xi feruti kienu jinżlu 'l isfel lejn ir-raħal qrib l-Oratorju Festiv fejn kien jahdem il-mużajk u lil dan għaddewlu ċerta teknika fis-sengħa tal-możajk, l-aktar f'dik li hi tahlita li rreklamta sewwa dan ix-xogħol u rrendietlu sold sewwa.

Issemma l-Oratorju. Dan inbena fuq art tal-knisja ta' Birkirkara li ġiet mogħtija b'ċens perpetwu lil haddiehor u dan għamel sub-enfitewsi halli jinbena l-post. L-Oratorju nbena fl-1910 u l-bennej kien ċertu Schembri, missier Abraham, li kien inkarigat mir-restawr tal-Knisja ta' Sta Marija. Il-benefatturi kienu n-Nutar Casolani u martu u tant irsista għal dan il-post edukattiv il-Kanonku Dun Mikiel Sammut, Hu bosta drabi kien jiehu ż-żgħażaġħ l-Oratorju tas-Salesjani bil-mixi sa tas-Sliema u lura. L-Oratorju kien jitmexxa skond il-metodu tas-Salesjani ta' Dun Bosco. Antonio Bonavia, li jiftakar il-bidu tiegħu jirrakonta li il-Beatu Don Rua, suċċessur ta' Don Bosco żar dan il-post.

Fl-1927 il-post għadda f'idejn is-Societa' Missjunarja ta' San Pawl. Il-Fundatur tas-Societa' Mons Gius Depiro spiss kien jattendi f'dan il-lokal li fl-imghoddi kien il-mekka tat-tfal subien ta' Birkirkara, fejn kienu jaghmlu wkoll l-ewwel Tqarbina sa meta din giet trasferita fil-Parroċċa

Dwar l-ihirsa, fatati u hwejjeġ misterjużi jissemmew diversi allegati episodji. Ċertu Wenzu Aquilina kien jirrakonta kif fil-kappella ta' San Rokku, il-flixxun ta' l-imbid tal-quddies li jkun ippreparat mimli, dejjem isib in-nieqes fih. Kien jirrakonta kif deher donnu qassis liebes il-paramenti suwed, iqaddes il-quddies u rasu kienet tidher forma ta' ras ta' mewt. Wenzu kien ikkonkluda li seta' kien il-każ ta' qassis li jew ma lahaqx iċċelebra l-quddies li kellu jquddes inkella kien hemm xi piż ta' quddies imholli u li ma ġiex ċelebrat. Veru jew le ma nistax nghid, iżda l-possibilita' ta' obbligi mhux imwettqa ma nistax niċhadha. Isemmu wkoll hwejjeġ strambi fil-lokal li illum hu l-Għassa tal-Pulizija fi Triq il-Kbira. Dejjem jekk hu veru, dwar xi dehriet ta' figuri misterjużi, spjegazzjoni xjentifika ma tistax tinghata. Skond informazzjoni li għaddewli, kienu diversi persuni li nnutaw b'avvenimenti inspjegabbli, fosthom membri tal-korp tal-Pulizija. Semmewli dar qadima f'Hassajjed li dwarha jinghad li nisa li pprovaw ighixu fiha, kienu jaraw persuni misterjużi u ma ssograwx ikompli hemm. Fi żmien il-gwerra, meta Birkirkara giet invaduta mir-rifuġjati jfittxu l-kenn, kienet rifuġjata f'din id-dar, familja li l-mara nzertat għamja u naturalment ma setgħet tara xejn, Dawn kollha huma misterjużi u la trid tkun mazzun biex temmen kollox u mill-banda l-oħra ma tistax teskludi u tiċhad ċerti interventi inspjegabbli. Jinghad li l-qaddis San Gwann Marija Vianne' il-kurat ta' Ars, kien jidhiru d-demonju, kien isawwtu u saħansitra ġie li raqdu mieghu li parruċċani, imhejjija bl-ixkubetta u malli semghuh ighajjat, malli ppuntaw l-ixkubetta ma raw lil hadd

Interessanti hi l-istatwa kbira ta' San Pawl li hemm ma genb il-bieb ewlieni ta' l-Għassa. Il-Qaddis dam tlett xhur f'Malta wara li l-vapur fi triqtu lejn Ruma inkalja ma' blata u l-passiġġieri ħabsin u l-oħrajn li kienu b'kollox 276 sabu kenn fi gżiritna. Pawlu ta' Tarsu, bniedem ta' stamina ma kienx kappaci joqghod ma jaghmel xejn. Ix-xandir tal-kelma t'Alla wettaqha b'kull riskju għal hajtu u nistgħu nghodduha bi żgur li xandarha fi gżiritna. Hemm diceriji li kull fejn Pawlu pprietka hemm statwa tiegħu. L-origini tal-kappella tal-Konverżjoni ta' l-Appostlu fil-Wied ta' Birkirkara, twaqqfet b'tifkira tal-waqfa tiegħu f'dawk l-inhawwi. L-istorjografu San Luqa, li kien ma' l-appostlu fil-vjaġġ lejn Ruma ma jsemmi xejn. Imma Luqa kellu għanijiet oħra meta kiteb l-Atti ta' l-Appostli. In-Naxxarin jiftahru li bil-predikazzjoni bikrija tiegħu fl-inhawwi magħrufa bhala San Pawl tat-tarġa, fil-motto tan-Naxxar kitbu Prior credidi Jien l-ewwel li emmint. (Il-motto ta' Birkirkara mehud mill-viżjoni lil Kostantino lest għall-battalja kontra Massenzju, li ġie mirbuh minnu fuq ponte Milvio: 'In hoc signo vinces' jew 'B'dan is-sinjal tas-salib inti tirbah').

Issemmiet id-dar tal-Museum. Mill-ewwel jiġi f'moħhi l-Fundatur il-San Ġorg Preca li fl-1907, hekk kif ġie ordnat qassis ta' bidu għat-tixrid tal-kelma ta' Alla bil-kitba u bil-fomm, kemm għat-tfal u kemm għall-kbar. Min jaf kemm il-darba irrimarkawlu mill-Kurja 'Come insegnare la teologia ai bifolchi' Dawn huma 'ipsissima verba' li smajt minn fomm stess f'wahda mill-konferenzi tiegħu. Fil-program ta' l-evanġelizzazzjoni Dun Ġorg kien imur minn rahal għal iehor, jipprietka kullimkien u lil kulhadd minkejja l-problema tat-trasport. Bdew jinkrew djar apposta biex jithallew għat-tagħlim. Birkirkara għandha hafna konnessjonijiet miegħu. Nittama li s-sitt oqsma tal-Museum jiftehmu bejniethom u jiġbru kull dokumentazzjoni relatata ma' dan il-bniedem provvidenzjali li l-Papa Wojtyla li bbeatifikah, ma qagħadx itemtimha li jsejjahlu it-tieni San Pawl ta' Malta. Papa Ratzinger iddikjarah qaddis u l-parroċċa tas-Swatar iddedikata lilu.

L-ewwel dar stabilita kienet dik tal-Museum Subien fi Sqaq Nannuwa, fejn il-Fundatur kien jgħaddi bosta nofs ta' nhari filgħodu wahdu f'dan il-post jitlob u jimmedita. L-ambjent tal-lokal jiġbdek għax mibni għamla ta' kjostru u meta saret żieda tat-tielet sular taħt is-superviżjoni tal-Perit Mike Ellul, ex-Socju fl-istess qasam, tkompla skond l-istess stil. Is-Superjur Ġanni Mamo li mill-hanut tal-merċa kien jilmhu tiela', inewwillu ċ-ċavetta u jehodlu xi ftit kafe'. L-oqsma tas-Subien fi Triq Brared u qablu dak ta' Triq Santa Marija infethu snin wara. L-ewwel qasam stabbli tal-Bniet kien dak ta' Brared, fejn is-Superjura attwali Carmen Zammit (Qormi) hadet hsieb li ssir statwa tal-fibre fuq l-istess horża tal-bir fejn kien ipoġġi biex ighallem lis-semmiegha miġbura fil-bitha spazjuża.

Niftakar l-ewwel Superjuri Mary Zammit u Ġulja Galea li ghadha hajja u tghallem id-Duttrina lit-tfajliet tal-Grizma fil-Qasam ta' Paris. Dan kien ġie mixtri mis-Socjeta' Mużewmina flok dak tal-Wejter li meta taghmel ix-xita, il-wied f'gelgul kbir jidhol ġewwa b'mod abbastanti u jgharraq kollox. Il-Qasam ta' Triq il-Vitorja infetah qablu u ġie pjanat apposta mill-Perit Ninu Zammit, ex-Socju iehor u mibni biex jaqdi l-iskop tat-tagħlim. Is-socci nisa kienu jiftakru bosta hwejjeġ devoti li hadu minghand il-Fundatur li kellhom fiduċja kbira fil-qdusija tiegħu. Mur ġibhom illum meta jkunu jafu li Dun Gorg fit-3 ta' Gunju 2007 kien ikkanonizzat, mgholli għall-unur ta' l-artali! Hu kien spiss jghaddi l-Knisja parrokkjali u qaluli li spiss kien jirreċita l-Liturġija tas-Sigħat mal-Kan. Dun Karm Bezzina u ġie li marru jirreċitaw dan it-talb fil-Kripta. Bosta mill-kleru tal-post għaddew mill-Qasam xvii ta' Sqaq Nannuwa qabel haddnu s-sacerdozju, fosthom il-Kanonku Dun Gużep Zahra, li tant baqa' tul hajtu marbut miegħu fl-imġieba u fl-istil tat-tagħlim u l-ministeru tiegħu.

Semmejt il-kripta jew il-kannierja fejn sal-1975 kienu jindifnu l-parruċċani. Hemm indifen ukoll Vincenzo Borg Brared, f'qabar li jġib ismu u l-lapida miktuba bil-Latin minn Bonham Frere tinsab konservata mal-hajt tas-sagristija. Il-Karkariżi għandhom qima kbira lejn nieshom u dawk li hallewna. Id-dfin kien isir ukoll fil-korsija tal-knisja ta' Santa Marija sakemm b'ordni ta' l-Arcisqof Mikiel Gonzi kellu jintemm minhabba r-rikostruzzjoni. Xorti hażina messet liċ-Ċimiterju ta' l-Infetti, li xi hadd ha l-inizjattiva, battal il-fdal ta' l-iġsma li kienu midfuna hemm, ukoll dawk tat-typhoid ta' żmien it-tieni-gwerra dinjija u bidlu fi ground għall-football u n-nursuries Saru diversi tentattivi biex Birkirkara jkollna ċimiterju tagħna u art estensiva hemm allokata wkoll, fil-limiti tar-Raddiena, Izda wara li ġiet prezentata l-applikazzjoni, korroborata bi pjanta peritali tal-Perit Albert Fenech, instabet oġġezzjoni mill-MEPA u l-General Service Board, għax fil-boundary walls ma hemmx 183 metru bogħod mill-eqreb abitazzjoni. Din id-distanza ġiet imposta meta l-irhula kien hemm spazju kbir jifridhom, każ li illum hu immaginabbli. Nisthajjel li Ugo Foscolo, li kiteb il-poezija Ai Sepolchri, (maqluba għall-Malti mill-Poeta Nazzjonali), jikkwotalna l-versi ta' Ippollito Piedimonte: 'Deorum manium jura sancta sunt jew, ikunu rispettati d-drittijiet ta' dawk li hallewna'. Ghalkemm konna ninsabu fl-istadju ta' l-Appell, (applikazzjoni 07017/99) għabet it-tama li soluzzjoni tinstab. Istabet soluzzjoni fis-sena 2002 għal ċimiterju għall-Misilmin qrib il-moskea ta' Paola, applikazzjoni li saret sentejn wara dik tal-Parroċċa tagħna, billi dawn ma kellhomx aċċess għal dak tat-Torok fil-Marsa. Ma noġġezzjonax għax huma wkoll għandhom dritt li jqimu lill-għeżież tagħhom

Niftakar li fl-1 ta' Novembru ta' kull sena konna mmorru sacerdoti, fratelli u lajċi, f'purċissjoni saċ-ċimiterju tal-Infetti nitolbu b'suffraġju għall-mejtin midfuna f'dak il-post qaddis. Niftakar lill-Kanonku Saliba jurini l-'common grave/ qrib sigra kbira li kien hemm fin-nofs, ta' dawk li hu bhala viċiparroku kien iwassal sal-qabar biex ikollhom difna reliġjuża, li ghalkemm morda kellhom dritt għaliha. Is-suffraġi kienu jkunu msemija aktarx f'kull testment li jsir kif ukoll il-fundazzjonijiet ta' quddies. Dari kienu jithallew legati għaž-żwieġ u Birkirkara għandna diversi hekk imsejha Legati di maritaggio. Dawn kienu jithallew favur xi xebba destinata għaž-żwieġ u kienu jimponu xi kondizzjonijiet li kien jidhrilhom huma per eżempju isem partikulari, jum li fih jizzewġu, post jew knisja li fiha jkun iċċelebrat iż-żwieġ eċċ.

Gheluq

Ipprovajt nikteb mill-memorja dak li għandu x'jaqsam mas-suġġett propost. Hallejt bosta hwejjeġ bla msemija. Forsi f'min jiġu f'idejh dawn in-noti jkompli jelabora fuqhom, jorqomhom u jekk ikun il-każ jippubblikahom

Quod est in votis (li hu mixtieq)

4 ta' Lulju 2011

Dun Anton Mallia Borg